

പതിനാലാം കേരള നിയമസഭ
പതിനൊന്നാം സമ്മേളനം

നക്ഷത്ര ചിഹ്നമിട്ട ചോദ്യം നം.*241

19.06.2018 ൽ മറുപടിയ്ക്ക്

നാളികേരത്തിന്റെ ഉത്പാദനം വർദ്ധിപ്പിക്കുന്നതിന് പദ്ധതി

ചോദ്യം

മറുപടി

ശ്രീ.വി. അബ്ദുറഹിമാൻ
ശ്രീ.ജെയിംസ് മാത്യു
ശ്രീ.ബി.സത്യൻ
ശ്രീ.പി.ടി.എ. റഹീം

ശ്രീ. വി.എസ്. സുനീൽകുമാർ
(കൃഷി വകുപ്പ് മന്ത്രി)

എ) നാളികേരത്തിന്റെ ഉത്പാദനം വർദ്ധിപ്പിക്കുന്നതിന് പദ്ധതികളുണ്ടോ; കേര വർഷാചരണത്തിന്റെ ഭാഗമായി നടപ്പാക്കിയ പദ്ധതികൾ ഏതെല്ലാമാണ്; അവയുടെ പുരോഗതി വിലയിരുത്തിയിട്ടുണ്ടോ;

എ) ഉണ്ട്. നാളികേരത്തിന്റെ ഉത്പാദനവും ഉത്പാദനക്ഷമതയും വർദ്ധിപ്പിക്കുവാനായി സംയോജിത വിള പരിപാലന മുറകൾ അവലംബിച്ച് കൊണ്ട് നാളികേരകൃഷിയുടെ സംരക്ഷണവും അഭിവൃദ്ധിപ്പെടുത്തലും ലക്ഷ്യമിട്ടുകൊണ്ട് സമഗ്ര നാളികേര കൃഷി വികസനത്തിനായി ക്ലസ്റ്റർ അടിസ്ഥാനത്തിൽ 'കേരഗ്രാമം' എന്ന സംസ്ഥാനാവിഷ്കൃത പദ്ധതി നടപ്പിലാക്കി വരുന്നു. 250 ഹെക്ടർ വീതം കേരകൃഷി വിസ്തൃതിയുള്ള 44 കേര ഗ്രാമങ്ങൾ, സംസ്ഥാനത്തെ തിരഞ്ഞെടുത്ത 59 ഗ്രാമ പഞ്ചായത്ത് പ്രദേശങ്ങളിൽ 2017-18 വർഷം നടപ്പിലാക്കിയത്.

കേര വർഷാചരണം പ്രമാണിച്ച് കേരഗ്രാമം പദ്ധതി കൂടുതൽ പ്രദേശങ്ങളിലേയ്ക്ക് വ്യാപിപ്പിക്കുന്നതിനായി 2018-19 സാമ്പത്തിക വർഷം 3980 ലക്ഷം രൂപ ബഡ്ജറ്റിൽ വകയിരുത്തിയിട്ടുണ്ട്. 2018-19 വർഷം 79 കേരഗ്രാമങ്ങൾ പുതുതായി നടപ്പിലാക്കുവാനാണ് സർക്കാർ ഉദ്ദേശിക്കുന്നത്.

ശാസ്ത്രീയമായി കൃഷി ചെലവുകൾ ക്രമീകരിച്ചുകൊണ്ട് ഉല്പാദനക്ഷമത വർദ്ധിപ്പിക്കുവാൻ ഉതകുന്ന ഘടകങ്ങൾ എല്ലാം തന്നെ സമഗ്ര നാളികേര വികസനത്തിനായുള്ള ഈ പദ്ധതിയിൽ ഉൾപ്പെടുത്തിയിട്ടുണ്ട്.

കേര വർഷാചരണം പ്രമാണിച്ച് 2017 ചിങ്ങം 1 മുതൽ 2018 ചിങ്ങം 1 വരെയുള്ള ഒരു വർഷക്കാലയളവിൽ ശാസ്ത്രീയ സംയോജിത തെങ്ങ്

കൃഷി പരിപാലന മുറകൾ സ്വീകരിച്ചുകൊണ്ട് ഉൽപ്പാദനം വർദ്ധിപ്പിക്കുവാനാണ് ലക്ഷ്യമിട്ടിരിക്കുന്നത്. 2017-18 ൽ 10040.87 ഹെക്ടർ സ്ഥലത്ത് പദ്ധതി നടപ്പിലാക്കിയിട്ടുണ്ട്. നടപ്പ് സാമ്പത്തിക വർഷം 19750 ഹെക്ടറിൽ കൂടി ഇത് നടപ്പിലാക്കുവാൻ ലക്ഷ്യമിടുന്നു.

കഴിഞ്ഞ സാമ്പത്തിക വർഷം 2000/- രൂപ സബ്സിഡിയോടു കൂടി 4695 തെങ്ങുകയറയന്ത്രങ്ങൾ വിതരണം ചെയ്യുകയുണ്ടായി. വർദ്ധിച്ച ആവശ്യകത പരിഗണിച്ച് നടപ്പ് സാമ്പത്തിക വർഷം 4819 എണ്ണം തെങ്ങുകയറയന്ത്രങ്ങൾ കൂടി വിതരണം നടത്തുവാൻ ഉദ്ദേശിക്കുന്നുണ്ട്.

കഴിഞ്ഞ സാമ്പത്തിക വർഷം കേരഗ്രാമം പദ്ധതി പ്രകാരം 302 കമ്പോസ്റ്റ് യൂണിറ്റുകൾ സ്ഥാപിക്കുകയും നടപ്പ് സാമ്പത്തിക വർഷം 632 എണ്ണം കൂടി സ്ഥാപിക്കുവാനും ലക്ഷ്യമിടുന്നുണ്ട്.

കൃഷി വകുപ്പിന്റെ തെങ്ങിൻ തൈ ഉല്പാദന കേന്ദ്രങ്ങൾക്ക് പുറമെ പ്രാദേശികമായി മേൽത്തരം തെങ്ങിൻതൈകളുടെ ലഭ്യത ഉറപ്പു വരുത്തുന്നതിനായി 10 പ്രാദേശികതല തെങ്ങിൻ തൈ നല്ലികൾ 2017-18-ൽ കർഷകരുടെ പങ്കാളിത്തത്തോടെ കേരഗ്രാമങ്ങളിൽ ആരംഭിച്ചു.

അത്യുല്പാദന ശേഷിയുള്ള ഇടത്തരം പൊക്കമുള്ള (semitall) തെങ്ങുകളുടെയും കുറിയ ഇനം തെങ്ങുകളുടെയും ശാസ്ത്രീയ കൃഷി പ്രോത്സാഹിപ്പിക്കുന്നതിനായുള്ള പദ്ധതി 2017-18 വർഷം നടപ്പിലാക്കുകയുണ്ടായി. ഈ സാമ്പത്തിക വർഷവും പദ്ധതി തുടരുന്നതാണ്. തെങ്ങിന്റെ ഉല്പാദന ക്ഷമത വർദ്ധിപ്പിക്കുക, കേര കൃഷിയിൽ നിന്നുള്ള വരുമാനം വർദ്ധിപ്പിക്കുക, വിളവെടുപ്പിന് നേരിടുന്ന പ്രശ്നങ്ങൾക്ക് പരിഹാരം കാണുക, കണിക ജലസേചനം വഴി ജല വിനിയോഗത്തിന്റെ കാര്യക്ഷമത വർദ്ധിപ്പിക്കുക എന്നിവയാണ് ഈ പദ്ധതി കൊണ്ട് ലക്ഷ്യമിടുന്നത്. 520 ലക്ഷം രൂപയാണ് ടി പദ്ധതിയ്ക്കായി നടപ്പ് സാമ്പത്തിക വർഷം നീക്കി വെച്ചിട്ടുള്ളത്.

കേര വർഷാചരണം പ്രമാണിച്ച് അത്യുൽപ്പാദന ശേഷിയുള്ള ഇടത്തരം പൊക്കമുള്ള തെങ്ങുകളുടെയും കുറിയ ഇനം തെങ്ങുകളുടെയും 50 സെന്റ് വീതമുള്ള 983 മാതൃകാ പ്രദർശന തോട്ടങ്ങൾ കർഷകരുടെ പുരയിടങ്ങളിലും 88 എണ്ണം കൃഷി വകുപ്പ്

ഫാമുകളിലും ഇതിനോടകം സ്ഥാപിച്ചിട്ടുണ്ട്. 2018-19-ൽ ഇത്തരം പ്രദർശന തോട്ടങ്ങൾ 1025 എണ്ണം കർഷകരുടെ പുരയിടങ്ങളിലും 46 എണ്ണം കൃഷി വകുപ്പ് ഫാമുകളിലും സ്ഥാപിക്കുവാൻ ഉദ്ദേശിക്കുന്നു.

തെങ്ങുകളെ ബാധിക്കുന്ന കീടരോഗങ്ങൾക്കെതിരെ പ്രതിരോധ മാർഗ്ഗങ്ങൾ ക്യാമ്പയിൻ അടിസ്ഥാനത്തിൽ നടപ്പിലാക്കുന്നതിനായി 2017-18 വർഷം 275.42 ലക്ഷം രൂപ ചെലവഴിക്കുകയുണ്ടായി. നടപ്പ് സാമ്പത്തിക വർഷം ടി പദ്ധതിയായി 250 ലക്ഷം രൂപ വകയിരുത്തിയിട്ടുണ്ട്.

ഗുണമേന്മയേറിയ കുറിയ ഇനം/ സങ്കരയിനം/ ഇടത്തരം പൊക്കമുള്ള (semitall) തെങ്ങിൻ തൈകളുടെ ഉല്പാദനം, കർഷക പങ്കാളിത്തത്തോടെ ത്വരിതപ്പെടുത്തുവാനുള്ള പ്രോജക്ടുകൾ, കീടരോഗ നിയന്ത്രണം ഫലപ്രദമാക്കുവാനുള്ള പ്രോജക്ട്, ജില്ലകൾ തമ്മിലുള്ള ഉൽപ്പാദനക്ഷമത വ്യത്യാസത്തെ സംബന്ധിച്ച ശാസ്ത്രീയ പഠനം തുടങ്ങിയ മേഖലകളിൽ ഇന്ത്യൻ കാർഷിക ഗവേഷണ കൗൺസിലിന്റെ കീഴിലുള്ള കേന്ദ്ര തോട്ടവിള ഗവേഷണ കേന്ദ്രവുമായി സഹകരിച്ചുള്ള ത്രിവർഷ പ്രോജക്ടുകൾക്ക് 2017-18 -ൽ കൃഷി വകുപ്പ് തുടക്കം കുറിച്ചിട്ടുണ്ട്.

കൂടാതെ പട്ടിക ജാതി/ പട്ടിക വർഗ്ഗ മേഖലകളിൽ തെങ്ങു പ്രദർശന തോട്ടങ്ങൾ സ്ഥാപിക്കുവാൻ 175 ലക്ഷം രൂപയുടെ പദ്ധതിയും, പ്രായാധിക്യവും, രോഗകീട ബാധയും കാരണം ഉല്പാദന ക്ഷമത നശിച്ച തെങ്ങുകൾ വെട്ടിമാറ്റി, ഗുണമേന്മയുള്ള തൈകൾ നടുമ്പുറത്തു, ശേഷിക്കുന്ന തെങ്ങുകളെ ശാസ്ത്രീയമായി പരിപാലിക്കുന്നതിനും വേണ്ടിയുള്ള 1315.65 ലക്ഷം രൂപയുടെ നാളികേര വികസന ബോർഡിന്റെ കേന്ദ്രാവിഷ്കൃത പദ്ധതിയും സംസ്ഥാന കൃഷി വകുപ്പ് നടപ്പിലാക്കി വരുന്നു.

ബ്ലോക്ക്, ജില്ല, സംസ്ഥാനതല അവലോകന യോഗങ്ങളിൽ പദ്ധതികളുടെ പുരോഗതി സ്ഥിരമായി വിലയിരുത്തുന്നുണ്ട്.

- | | |
|---|--|
| <p>ബി) നടീൽ വസ്തുക്കൾ മുതൽ മൂല്യ വർദ്ധിത ഉത്പന്നങ്ങളുടെ വിപണനം വരെയുള്ള പ്രവർത്തനങ്ങളിൽ നാളികേര മിഷന്റെ ഇടപെടലുകൾ</p> | <p>ബി) സംസ്ഥാനത്തെ നാളികേര മേഖല അഭിവൃദ്ധിപ്പെടുത്തുന്നതിനായി നടീൽ വസ്തുക്കൾ മുതൽ മൂല്യവർദ്ധിത കേരോല്പന്നങ്ങളുടെ വിപണനം വരെയുള്ള വിവിധ ഘട്ടങ്ങളിൽ ക്രിയാത്മകമായി ഇടപെടുക എന്ന ഉദ്ദേശ ലക്ഷ്യത്തോടു കൂടി വിള വികസനം, ഗവേഷണം, വിജ്ഞാന വ്യാപനം,</p> |
|---|--|

അറിയിക്കാനോ; നാളികേര
പാർക്കുകൾ
സ്ഥാപിക്കാനുദ്ദേശിക്കുന്നുണ്ടോ;
അവയുടെ ലക്ഷ്യം
വിശദമാക്കാനോ;

അടിസ്ഥാന സൗകര്യ വികസനം, സംസ്കരണം, മൂല്യവർദ്ധനവിനുള്ള മൂലധന നിക്ഷേപം, വിപണനം, കയറ്റുമതി, നൂതന സംരംഭങ്ങൾ തുടങ്ങിയ ഘടകങ്ങൾ ഉൾപ്പെടുത്തി 10 വർഷം കാലയളവുള്ള ഒരു സമഗ്രമായ പദ്ധതി ആസൂത്രണം ചെയ്ത് ഒരു മിഷൻ മോഡിൽ നടപ്പിലാക്കുക എന്നതാണ് "കേരള കോക്കനട്ട് മിഷന്റെ" രൂപീകരണം കൊണ്ട് ഉദ്ദേശിക്കുന്നത്. കൃഷി വകുപ്പ് മന്ത്രി ചെയർമാനായി 'നാളികേര മിഷൻ' രൂപീകരണത്തിനുള്ള നടപടികൾ അന്തിമഘട്ടത്തിലാണ്. തെങ്ങിൻ തൈകളുടെ ഉൽപ്പാദനത്തിനായി കൃഷി വകുപ്പിന്റെയും കാർഷിക സർവ്വകലാശാലയുടെയും ഉല്പാദന കേന്ദ്രങ്ങൾക്ക് പുറമേ കുറിയ/ഇടത്തരം തെങ്ങിൻ തൈകളുടെ ഉൽപ്പാദനത്തിനും മറ്റ് സാങ്കേതിക ഗവേഷണ പ്രവർത്തനങ്ങൾക്കുമായി കഴിഞ്ഞ സാമ്പത്തിക വർഷം 302.2426 ലക്ഷം രൂപ നൽകിയിട്ടുണ്ട്.

സംസ്ഥാനത്ത് നാളികേര പാർക്കുകൾ സ്ഥാപിക്കുവാൻ ഉദ്ദേശിക്കുന്നുണ്ട്. നാളികേര കർഷകർക്കും, കർഷക കൂട്ടായ്മകൾക്കും നാളികേര മൂല്യവർദ്ധിത ഉല്പന്നങ്ങൾ നിർമ്മിക്കുന്നതിനും, വിപണനം നടത്തുന്നതിനും സംസ്കരണ യൂണിറ്റുകൾ സ്ഥാപിക്കുന്നതിനുമുള്ള സംരംഭങ്ങൾ ആരംഭിക്കുന്നതിനുള്ള എല്ലാ പശ്ചാത്തല സൗകര്യങ്ങളും ലഭ്യമാക്കുകയാണ് ഈ പദ്ധതി കൊണ്ടുദ്ദേശിക്കുന്നത്. നാളികേരാധിഷ്ഠിതമായ മൂല്യവർദ്ധിത ഉല്പന്നങ്ങളുടെ ഉല്പാദനം, വിതരണം, വിപണനം തുടങ്ങിയവയുടെ സാധ്യതകൾ വർദ്ധിപ്പിക്കുക എന്നതാണ് അഗ്രോ പാർക്കുകൾ സ്ഥാപിക്കുന്നത് കൊണ്ട് ലക്ഷ്യമിടുന്നത്. KIFB യുടെ സാമ്പത്തിക സഹായത്തോടെ കോഴിക്കോട് ജില്ലയിലാണ് നാളികേര പാർക്കുകൾ സ്ഥാപിക്കുവാൻ നടപടികൾ സ്വീകരിച്ചു വരുന്നത്. നീരയെ അന്താരാഷ്ട്ര വിപണിയിൽ എത്തിക്കുകയെന്ന ഉദ്ദേശ്യത്തോടു കൂടി അതിന്റെ സാധ്യതകളെ കുറിച്ച് ചർച്ച ചെയ്യുന്നതിന് നീര ഉല്പാദന കമ്പനി പ്രതിനിധികളുടെയും കാർഷിക സർവ്വകലാശാല, നാളികേര വികസന ബോർഡ്, കേരള സ്റ്റേറ്റ് നാളികേര വികസന കോർപ്പറേഷൻ, സെൻട്രൽ പ്ലാന്റേഷൻ ക്രോപ്പ് റിസർച്ച് ഇൻസ്റ്റിറ്റ്യൂട്ട് (CPCRI), സ്മാൾ ഫാർമേഴ്സ് അഗ്രി ബിസിനസ് കൺസോർഷ്യം (SFAC), KERAFED, കൃഷി വകുപ്പ് എന്നിവരുടെ പ്രതിനിധികളുമായി 15.05.2018- ന്

യോഗം കൂടുകയും സംസ്ഥാനത്ത് നീര ഉല്പാദിപ്പിക്കുന്നതിനുള്ള പൊതുവായ ഗുണനിലവാര മാനദണ്ഡം നിശ്ചയിക്കുന്നതിനും പൊതുവായ ബ്രാൻഡ് ചെയ്യുന്നതിനുമായി 2 കമ്മിറ്റികൾ രൂപീകരിക്കുന്നതിനും തീരുമാനിച്ചു. അതിന്റെ അടിസ്ഥാനത്തിൽ കേരളത്തിൽ ഉല്പാദിപ്പിക്കുന്ന നീരയുടെ ഏകീകൃത ഗുണനിലവാരം നിശ്ചയിക്കുന്നതിനായി ചുമതലപ്പെടുത്തിയ വിദഗ്ദ്ധ സമിതി സമർപ്പിച്ച Standardisation Report കൃഷി മന്ത്രി ചെയർമാനായ സമിതി അംഗീകരിച്ചിട്ടുണ്ട്. ഈ റിപ്പോർട്ട് സെൻട്രൽ പ്ലാന്റേഷൻ ക്രോസ്സ് റിസർച്ച് ഇൻസ്റ്റിറ്റ്യൂട്ടിന്റെ അംഗീകാരം കൂടി ലഭിച്ചാൽ വിജ്ഞാപനമായി പുറത്തിറക്കുന്നതാണ്.

സി) വെളിച്ചെണ്ണയുടെ വിപണനത്തിൽ ഉത്പാദകരെയും ഉപഭോക്താക്കളെയും വഞ്ചിച്ചുകൊണ്ട് വ്യാപകമായി മായം കലർത്തി വിൽക്കുന്ന സ്ഥിതി അവസാനിപ്പിക്കാനായി കേരഫെഡിന്റെ പ്രവർത്തനം ശക്തീകരിക്കാൻ നടപടിയെടുക്കുമോ?

സി) നടപടി സ്വീകരിച്ചിട്ടുണ്ട്. വെളിച്ചെണ്ണയുടെ വിപണനത്തിൽ ഉല്പാദകരെയും ഉപഭോക്താക്കളെയും വഞ്ചിച്ചുകൊണ്ട് വ്യാപകമായി മായം കലർത്തി ഗുണനിലവാരം കുറഞ്ഞ വെളിച്ചെണ്ണ വിൽക്കുന്ന സ്ഥിതി അവസാനിപ്പിക്കാനായി ഇത്തരം ബ്രാൻഡ് വെളിച്ചെണ്ണകളുടെ രജിസ്ട്രേഷൻ റദ്ദാക്കുന്നതിനായി നിയമ നടപടികൾ സ്വീകരിച്ചു വരുന്നു. ഭക്ഷ്യസുരക്ഷ വകുപ്പിന്റെ നേതൃത്വത്തിൽ സംസ്ഥാന സർക്കാരിന്റെ ശക്തമായ ഇടപെടലിനെ തുടർന്ന് മായം കലർന്ന വെളിച്ചെണ്ണയുടെ വിൽപന ഗണ്യമായി കുറഞ്ഞിട്ടുണ്ട്. ശുദ്ധമായ വെളിച്ചെണ്ണ പൊതുജനങ്ങൾക്ക് വിതരണം നടത്തുവാൻ കേരഫെഡിന്റെ കരുനാഗപ്പള്ളി ഫാക്ടറിയുടെ സംസ്കരണ ശേഷി വർദ്ധിപ്പിക്കുവാനായി RKVY പദ്ധതിപ്രകാരം നടപടികൾ പുരോഗമിച്ചു വരുന്നു.

Maya P

സെക്ഷൻ ഓഫീസർ.